



Gianluca Bezzina: Hu kburi b'Malta u aħna kburin bih

## Kummenti li ġbarna...

**Tonio Portugese, Chairman PBS:** L-esperjenza li kellna f'din l-edizzjoni tal-Eurovision, anki ghalija li attendejt għall-ewwel darba, tibqa' waħda memorabbli, partikolarment fis-sessjoni tas-semifinali tal-Hamis bir-reazzjoni brijuża u emozzjonali meta smajna l-isem ta' MALTA wara li konna bdejna naqtgħu qalbna għax kienu diġà ssemew tmien pajjiżi li għadew.

Kien hemm xeni ta' ferh mill-kontingent Malti, mid-dirigenti u anki simpatija kbira minn hafna ammiraturi minn pajjiżi oħrajn. Għadhom ċari x-xeni tal-bnadar Maltin jixxejru fl-arena ta' Malmö. Fhimna li l-hidma qawwija li saret, kemm mużikali, artistika u anki tal-projezzjoni tal-*image* ta' Malta kienu taw il-frott tant mixtieq wara tant snin ma naslux sal-ewwel għaxra.

Imbagħad il-partecipazzjoni fil-finali kkonfermat il-validità tal-kompożizzjoni u tal-interpretazzjoni friska ta' Gianluca, hafna membri tal-udjenza jingħaqdu u jkantaw miegħu, xeni eċċezzjonali, u fuq kollox kien hemm sentiment komuni li hassejna lilna nfusna kburin b'pajjiżna, fost l-iżgħar iżda b'tant talent, b'tant simpatija u ammirazzjoni.

Minbarra li nifrah lil Gianluca u l-*band* tiegħu, irrid niringrazzja b'mod partikolari lis-CEO tal-PBS Anton Attard u lil Joe Mizzi, predeċessur tiegħi fil-PBS, li hadmu bla heda fid-diversi thejjijiet organizzattivi b'attenzjoni fuq id-dettalji kollha. Grazzi lilhom mill-qalb għax kienu tassew strumentali f'dan is-suċċess.

**Enzo Gusman:** L-ipotesi 'tal-ġirien' jew 'hbieb tal-hbieb' hi waħda komda għal meta ma nakkwistawx pożizzjoni tajba. Għax meta kklassifikajna darbtejn it-tieni, allura kellna l-ġirien jew hbieb tal-hbieb?

Is-sitwazzjoni hi li ċerti kanzunetti jkunu magħrufa sew minn diversi pajjiżi viċin ta' dak il-pajjiż jew iehor. Hekk jagħmlu l-pajjiżi tat-tramuntana, il-Baltiċi u Greċja u Ċipru. Ahna ma għandna l-ebda pajjiż viċin tagħna li jsegwi stazzjonijiet tar-radju Maltin, allura l-kanzunetta Maltija ma tinstemax biżżejjed.

Għalhekk irid ikollna kanzunetta super li tingħogob bilfors... u *Tomorrow* hi dik it-tip ta' *song.. catchy, happy, middle-of-the-road*, sempliċi... mingħajr kumplikazzjonijiet u karnivalati.

(Kumment mehud mill-paġna tal-'Facebook')

**Toni Sant:** Hu ċar li l-partecipazzjoni ta' Malta din is-sena tibni fuq dak li tghallmu l-membri tal-istess delegazzjoni li issa ilhom jahdmu flimkien għal tliet snin. Fil-fatt rajna dan jinbena fl-aħhar sentejn ukoll. L-aktar haġa importanti li jidher li hadmet fuqha din id-delegazzjoni hi l-idea li Malta għandu jkollha kanzunetta li tintlaqa' tajjeb minn udjenza wiesgħa.

Din hi xi haġa li spikkat tassew f'*Tomorrow* sew f'dik li hi kompożizzjoni kif ukoll l-interpretazzjoni. Iżda biex inkunu ċari, dan kollu jista' faċilment jerga' jintilef is-sena d-dieħla mingħajr kanzunetta li tolqot u mingħajr ma d-delegazzjoni Maltija tkompli tibni l-kuntatti professjonali li tant huma essenzjali f'dan il-qasam, speċjalment meta tqis li nofs il-voti huma mill-ġurija u mhux mill-pubbliku.

Il-Eurovision Song Contest inbidel sew fl-aħhar snin. Jinhass li kien hemm qabza kbira fil-kwalità, sew mill-aspett ta' produzzjoni televiżiva, kif ukoll f'dawk li huma kanzunetti li jinżlu tajjeb ma' udjenza li mhux neċessarjament soltu tfittex dak it-tip ta' pop assoċjat ma' dan il-festival.

Fl-aħhar mill-aħhar, nahseb li l-generazzjoni l-ġdida qed tibda tara l-Eurovision għal dak li verament hu: programm tat-televixin li ftiit li xejn għandu x'jaqşam max-xena mużikali b'mod aktar ġenerali. Spettaklu li jiċċelebra d-diversità bejn il-pajjiżi membri tal-EBU.

